

# اسلامی بیداری کی اہر تراپیک نظر

بے لاگ جائزہ \_\_\_\_\_ مخلصانہ مشورے

از  
مولانا سید ابوالحسن علی ندوی

ترجمہ از عربی  
مولانا نور عظیم ندوی  
اتحاد دارالعلوم ندوۃ العلماء

شائع کتب  
مسلم انٹرنیشنل فورم لکھنؤ

# بار اول

۱۴۰۹ھ — ۱۹۸۹ء

طباعت \_\_\_\_\_ لکھنؤ پبلشنگ ہاؤس (آفٹ)

صفحات \_\_\_\_\_ ۴۸

قیمت \_\_\_\_\_ پانچ روپے

یاہتمام

محدثات الدین ندوی

طابع و ناشر

مسلم انٹلیجنس فورم لکھنؤ

# فہرست

## اسلامی بیداری کی لہر پر ایک نظر

- ۵ پیش لفظ از مولانا محمد رابع حسنی ندوی
- ۹ اسلامی بیداری کی لہر پر ایک نظر
- ۱۰ نازک امانت
- ۱۱ بیداری اسلام کی فطرت
- ۱۵ اسلامی عقائد کے ساتھ کامل ہم آہنگی
- ۱۶ دینیات کے وسیع مطالعہ کی ضرورت
- ۱۸ زمانہ اور مشکلات و مسائل زمانہ کا فہم و ادراک
- ۲۰ زندگی کے حقائق سے چشم پوشی کے نتائج
- ۲۲ اولین اسلامی معاشرہ کا امتیاز
- ۲۵ جہاد فی سبیل اللہ کی اہمیت
- ۲۶ جمود کو توڑنے والی تحریکیں خود جمود کا شکار
- ۳۰ غیر ضروری مسائل و مشکلات سے اجتناب کی ضرورت

- ۳۰ تجدید و اصلاح کی بہترین مثال
- ۳۲ جاہ و منصب کے لیے نیازی
- ۳۷ جرات و شجاعت اور قربانی کا جذبہ و شوق
- ۴۰ غیر مسلم اکثریت کے ملکوں میں اسلامی بیداری اور اس کا لائحہ عمل
- ۴۰ اسلام کی مثالی سیرت و کردار کی نمائندگی
- ۴۱ پُر امن بقاع باہم کی فضا بنانے کی کوشش
- ۴۳ سماجی بگاڑ کی اصلاح اور اخلاقی قیادت
- ۴۴ جمہوری حقوق کا صحیح استعمال اور قانون سازی کے رُخ و رفتار پر گہری نظر
- ۴۵ نئی نسل کی تعلیم و تربیت اور ان کے ایمان و عقیدہ کی حفاظت



## پیش لفظ

الحمد لله والصلوة والسلام على رسول الله  
وعلى آله واصحابه اجمعين

مولانا سید ابوالحسن علی حسینی ندوی نے ابو ظہبی (متحدہ عرب امارات) میں قائم ثقافتی مرکز (CULTURAL CENTRE) کے عظیم الشان ہال میں ۲۰ ربیع الآخر ۱۴۰۹ھ - ۲۹ نومبر ۱۹۸۸ء رشتہ کی تمام کو اسلامی بیداری کے رہنما اصول کے موضوع پر ایک تقریر فرمائی، وسیع و عریض ہال سامعین سے بھرا ہوا تھا، ان میں متحدہ عرب امارات کے بڑے ذمہ داروں اہم شخصیتوں اور تعلیم و تربیت اور اسلامی مسائل سے دلچسپی رکھنے والوں کی بھی بڑی تعداد موجود تھی، تقریر کا موضوع خود فاضل مقرر ہی کا منتخب و متعین کیا ہوا تھا جو وقت کے لئے راقم سطور کو اس سفر میں مولانا کی رفاقت کا شرف حاصل تھا، اس لئے جو کچھ لکھا جا رہا ہے وہ چشم دید ہے، امارات کے کثیر الاشاعت اخبار الاتحاد کی رپورٹ بھی اس سے متفق ہے۔

تقاضے اور ضرورت کے مطابق بھی تھا، اس وقت دنیا کے مختلف ملکوں میں اسلامی بیداری کا بڑا چرچا ہے اور لوگوں نے بیداری کی ان تحریکوں سے بڑی امیدیں بھی وابستہ کر رکھی ہیں، ان پر بڑا بھروسہ کر لیا ہے۔

لیکن ضرورت اس کی پہلے بھی تھی اور آج بھی ہے کہ تاریخ کے وسیع و عمیق اور بامقصد مطالعہ اور قدیم و جدید دعوتی و اصلاحی تحریکوں، بیداریوں اور کوششوں کے تجربات کی روشنی میں اور احوال و ظروف، زندگی کے تلخ مگر کٹھوس حقائق، حال و مستقبل پر دور رس و نتیجہ خیز اثرات ڈالتے والے طاقتور معاصر افکار و رجحانات، امت مسلمہ کو گھیرے ہوئے ناقابل انکار و اغماض مشکلات و مسائل اور خطرناک سازشوں کو سامنے رکھ کر موجودہ دور میں عالم اسلامی کے اندر پھیلی ہوئی اسلامی بیداری کا دیانتدارانہ جائزہ لیا جائے اور کچھ مخلصانہ مشورے پیش کئے جائیں۔

فاضل مقرر تقریباً نصف صدی سے دینی، دعوتی و اصلاحی تحریکوں کا مطالعہ کرتے رہے ہیں، انھوں نے مختلف و متعدد تحریکوں کو بہت قریب سے دیکھا اور پرکھا ہے، بعض تحریکات کے محترم قائدین کے ساتھ ان کے گہرے مراسم و مخلصانہ تعلقات رہے ہیں، ان کو ان کا اعتماد حاصل رہا ہے، اور مقرر نے ان کی جدوجہد کے نتائج کا اعتراف بھی کیا ہے، ان کی ہمت افزائی بھی

کی ہے، اور بعض اوقات کچھ ایسی باتوں کی طرف برادرانہ اور مخلصانہ انداز

سے توجہ بھی دلائی ہے جن سے ان تحریکوں میں موجود کسی نقص کی تکمیل ہو سکتی تھی، یا جن سے ان کی قوت و تاثیر میں اضافہ کا امکان تھا، یا جن امور کی طرف ذمہ داروں اور کارکنوں کو مزید توجہ دینے کی ضرورت تھی، اور اکثر مواقع پر یہ شورے اعتراض، احترام اور شکر یہ کے ساتھ قبول بھی کئے گئے۔

اس برصغیر تقریر میں جس میں محترم مقرر نے ٹیپ رکارڈ سے نقل کے بعد معمولی اضافہ اور اصلاحات بھی کی ہیں، گذشتہ مختلف مواقع پر پیش کردہ تاثرات اور مشوروں کا بڑا اچھا خلاصہ آگیا ہے، اور اسلامی بیداری کے مبارک مقصد۔ جو بڑی ذمہ داری اور بڑی نازک و اہم امانت ہے۔ کی خاطر جدوجہد میں مصروف افراد اور جماعتوں کے لئے مفید و کارآمد چیزیں گئی ہیں، اس سے اسلامی بیداری کو صحیح رخ دینے، دینی و اصلاحی کوششوں کو زیادہ مفید اور نتیجہ خیز بنانے میں مدد مل سکتی ہے اور امت مسلمہ کو۔ خاص طور سے اسلامی ممالک میں، جہاں بیداری کی تحریکیں زیادہ سرگرم ہیں۔ مثالی اسلامی زندگی کے حقائق، اس کے پیغام اور اس کے مقام و منصب کے قریب تر کیا جاسکتا ہے۔

اس تقریر کو جو اصلاً عربی میں تھی کتابچہ کی شکل میں "دارعنا" تیکہ کلاں رائے بریلی۔ یو پی نے شائع کیا ہے اور اس کا اردو ترجمہ (جو فاضل مکرم مولوی نور عظیم ندوی صاحب اتسارہ العلوم کے قلم سے ہے) شائع کرنے کا شرف

مسلم انٹلکچوئل فورم لکھنؤ کو حاصل ہو رہا ہے۔

مسلم انٹلکچوئل فورم فاضل مقرر کی سرپرستی میں مسلمانوں کے اندر صحیح  
دینی، علمی اور عصری شعور پیدا کرنے کے لئے قائم کیا گیا ہے اور یہ کتابچہ  
انشاء اللہ ان مقاصد کی تکمیل میں سنگ میل ثابت ہوگا، ہم حضرت مولانا غلام  
کے شکر گزار ہیں کہ انہوں نے اسے فورم کی طرف سے شائع کرنے کی اجازت  
مرحمت فرمائی۔

محمد رابع حسینی ندوی

صدر کلیتہ اللغۃ العربیہ و آدابہا  
دارالعلوم ندوۃ العلماء لکھنؤ

۱۵، رجب ۱۴۰۹ھ

۲۳ فروری ۱۹۸۹ء



# اسلامی بیداری کی لہر پر ایک نظر

دوستو اور بھائیو! میرے لئے بڑی مسرت و عزت کی بات ہے کہ اس مؤقر اور محترم مجلس میں "اسلامی بیداری" کے موضوع پر گفتگو کا موقع مجھے عنایت کیا گیا ہے، یہ موضوع بڑا اہم ہے، وہ ان دنوں علماء اور دانشوروں کی مجلسوں میں بحث و نظر اور لوگوں کی دلچسپیوں کا مرکز بنا ہوا ہے اس وقت عالم اسلام کی اکثر محفلوں میں اس موضوع پر مثبت یا منفی انداز میں اظہارِ خیال کیا جا رہا ہے، ساتھ ہی یہ موضوع بڑا نازک و حساس (SENSITIVE) بھی ہے اس لئے کہ بعض حضرات کے دلوں میں اس اسلامی بیداری کی تائید و حمایت کا طاقتور رجحان تقدیر تک پہنچتا نظر آ رہا ہے، یہ لوگ کسی بھی ملک میں پھیلتی ہوئی اسلامی بیداری کی باتیں سنتے ہیں تو ان کے سامنے اُمیدوں کے چراغ روشن ہو جاتے ہیں، اور اس بیداری سے بڑی بڑی توقعات وابستہ کر لیتے ہیں۔

لیکن میں آج کی مجلس میں کسی قدر جرأت سے کام لیتے ہوئے صراحت

کے ساتھ گفتگو کرنا، اور عالم اسلام میں موجود اسلامی بیداری کی لہر کا تعمیری نقطہ نظر سے تنقیدی جائزہ لینا چاہتا ہوں اور میرے خیال میں اس کی اس وقت ضرورت بھی ہے۔

## نازک امانت

اسلامی بیداری درحقیقت بڑی اہم ذمہ داری اور بڑی نازک امانت ہے، اس کی مثال ایک تیر جیسی ہے کہ صحیح نشانہ پر نہ پہنچے اور غلط پڑ جائے تو اسے کمان کا قصور نہیں سمجھا جائے گا نہ سوئے اتفاق پر محمول کیا جائے گا، بلکہ اسے تیر انداز کا قصور قرار دیا جائے گا کہ نشانہ کی غلطی دست و بازو کی کمزوری، اور تیر انداز کی ناکامی ہے، یہی حال اسلامی بیداری کا ہے اس بیداری اور حرکت نے اگر بالکل صحیح اور اچھی طرح سوچا سمجھا راستہ اختیار نہ کیا اور ذرا بھی غلطی ہو گئی تو اس سے اسلام کی ابدی وجہ و ذاتی قوت و صلاحیت پر یقین و اعتماد کو ٹھیس پہنچے گی، اور یہ یقین مستحکم نہیں رہ سکے گا کہ اسلام ہی صالح اور طاقتور بیداری کی صلاحیت رکھتا ہے، فاسد ماحول کا مقابلہ کر سکتا ہے، صالح اور مثالی معاشرہ وجود میں لاسکتا ہے اور باخبر و باشعور قیادت فراہم کر سکتا ہے، بلکہ اس کا بھی خطرہ ہے کہ صحیح نظم و ترتیب اور سوچے سمجھے منصوبہ کے فقدان کی صورت میں یہ بیداری اسلام اور مسلمانوں پر

منفی اثر ڈالے اور مستقبل میں اسلامی بیداری کی جدید کوشش اور اس کی کامیابی و نتیجہ خیزی کے بارہ میں شکوک و شبہات پیدا ہو جائیں۔

بعض لوگ اس بیداری کا ایک خاص مفہوم اور اس کی ایک خاص تعبیر و تشریح اپنے ذہن میں رکھتے ہیں، وہ اُسے صحیح راہ سے پہنچے ہوئے، فاسد ماحول کے خلاف ردِ عمل اور غیر اسلامی قیادت و حکومت کے خلاف جنگ کے مترادف سمجھتے ہیں اور کسی بھی غیر اسلامی قیادت یا استعماری طاقت کے خلاف جدوجہد بیان تک کہ اس کے خلاف محض نعروں، دعوؤں، مظاہروں اور اعلانات تک کا بڑی گرجویشی کے ساتھ استقبال کرتے ہیں، پھر مزید تحقیق و تجسس اور اس کے عملی نتائج کو جانچنے کی بھی ضرورت باقی نہیں رہتی۔

## بیداری اسلام کی فطرت ہے

بیداری درحقیقت اسلام کی فطرت ہے، ضروری ہے کہ مسلمانوں میں اس کا سلسلہ قائم رہے، اس کی کڑیاں باہم مربوط و متصل رہیں یہ سلسلہ کہیں ٹوٹے یا رُکے نہیں، اس لئے کہ یہ امتِ اسلامیہ ایک منتخب اور چنیدہ امت ہے، یہ انسانوں کا کوئی ریوڑ یا عام جماعتوں کی طرح مجرد کوئی انسانی مجموعہ نہیں، بلکہ اللہ کے آخری نبی کی پیروی و امت پوری انسانیت کی اصلاح کے لئے مبعوث کی گئی ہے، اور نبی کریم صلی اللہ علیہ وسلم نے اس امت کی یہی صفت بیان فرمائی ہے:

آپ سے روایت نقل کی گئی ہے کہ ایک بار کبار صحابہ سے فرمایا:۔

انما بعثتم مبشرين  
ولم تبعثوا معسرين  
تم لوگ آسانیاں فراہم کرنے والے  
بنا کر مبعوث کئے گئے ہو، دشواریاں  
پیدا کرنے والے بنا کر نہیں۔

ایک صحابی حضرت ربیع بن عامر سے سپہ سالار افواج ایران رستم نے پوچھا کہ تم لوگوں کو  
یہاں کون سی چیز بھیج لائی، عرب کے صحراؤں سے نکل کر ایران کی سر زمین تک  
کس غرض سے آئے؟ انھوں نے جواب دیا:۔

الله ابتعثنا لنخرج من  
نشاء من عبادة الناس  
إلى عبادة الله وحده  
ومن ضيق الدنيا إلى  
سعتها ومن جور الأديان  
إلى عدل الإسلام۔  
ہم کو اللہ نے اس کام کے لئے مبعوث  
فرمایا ہے کہ اللہ کی مشیت کے مطابق  
انسانوں کو انسانوں کی عبادت سے  
نکال کر اللہ واحد کی عبادت تک،  
دنیا کی تنگی سے نکال کر اس کی وسعت  
تک اور مختلف مذاہب اديان کے

ظلم و جور سے نجات دلا کر اسلام  
کے عدل و انصاف تک پہنچادیں۔

اور اللہ تعالیٰ کے مبارک کلام سے زیادہ واضح اور بلیغ بات کس کی ہو سکتی ہے،

اے ترمذی بروایت حضرت ابو ہریرہ رضی اللہ عنہ ۱۱۱۱ البدایۃ والنہایۃ۔ ابن کثیر۔

وہ فرماتا ہے :-

كُنْتُمْ خَيْرَ أُمَّةٍ أُخْرِجَتْ  
لِلنَّاسِ تَأْمُرُونَ بِالْمَعْرُوفِ  
وَتَنْهَوْنَ عَنِ الْمُنْكَرِ  
وَتُؤْمِنُونَ بِاللَّهِ ط

تم لوگ بہترین جماعت ہو جو  
لوگوں کے لئے پیدا کی گئی ہے  
تم بھلائی کا حکم دیتے ہو، بُرائی  
سے روکتے ہو اور اللہ پر ایمان  
رکھتے ہو۔ (سورہ آل عمران - ۱۱۰)

گویا نبی آخر الزماں صلی اللہ علیہ وسلم کی بعثت کے ساتھ ایک امت کی بعثت بھی  
شامل تھی، انسانوں کی ایک ایسی جماعت کی بعثت جو باخبر اور باشعور ہو، صحیح  
راہ کی طرف دعوت دیتی ہے، ہر زمانہ اور ہر مقام پر انسانوں کی دیکھ بھال  
اس کے ذمہ لکھ دی گئی ہے، اور ہر دور میں نسل انسانی کے عقائد و اخلاق کا  
احتساب اس کا منصبی فریضہ قرار دیا گیا ہے۔ ع

ہے حقیقت جس کے دین کی احتساب کا اثنا

یہ اسلامی بیداری نوع انسانی کی دائمی و ابدی ضرورت ہے، انسان  
کی بنیادی ضرورتوں، غذا، پانی، ہوا سے اس بیداری کی ضرورت، معنوی  
اعتبار سے کسی طرح کم نہیں، یہ پوری انسانیت کے لئے مطلوب و مفید ہے،  
اور اس کا فقدان صرف اسلام اور مسلمانوں کے وجود کے لئے نہیں بلکہ انسانی  
معاشرہ کی سلامتی اور اس کی سلامت روی کے لئے خطرہ ہے، اسلامی دعوت

وبیداری کے بغیر قومیں اور ملتیں بغیر چرولہے کے جانوروں کا ریوڑ بن کر رہ جائیں گی  
یا سوار یوں سے بھرا جہاز جس کا ملاح غائب ہو۔

آج کے زمانہ کو اسلامی دعوت و بیداری کی حاجت دوسرے زمانوں کے  
مقابلہ میں کہیں زیادہ ہے، کیونکہ آج کا دور شہواتِ نفسانی اور شکوک و شبہاتِ ذہنی  
کا دور ہے، اسلام سے دور و نامانوس فلسفوں اور افکار و نظریات کا زمانہ ہے، ہمارے  
آج کے زمانہ میں اسلامی بیداری کی ضرورت کہیں بڑھ گئی ہے، اور اس کی ذمہ داری  
میں بھی اضافہ ہو گیا ہے، دنیا کے کسی ملک میں بھی یہ بیداری پیدا ہو ہمیں  
اس سے ہم دردی ہے، ہم اس کو خوش آمدید کہتے ہیں، اور اس کی کامیابی  
کے لئے دعا گو ہیں۔

لیکن یہ ہمدردی ہمیں اس بات سے نہیں روکتی کہ تعمیری نقطہ نظر سے  
اس کا تنقیدی جائزہ لیں، خیر و صلاح کے معیار پر پرکھیں اور اسلامی عقائد  
کی کسوٹی پر کس کر دیکھیں پھر اس کے بارہ میں صحیح رائے قائم کریں اور صحیح  
فیصلہ کریں۔

اس سلسلہ میں — میرے بھائیو! — میرے کچھ خیالات اور شورے ہیں،

انہیں میں پیش کرنا چاہتا ہوں اس امید پر کہ شاید ان سے اسلامی بیداری میں حصہ

لینے والوں، اس کی طرف دعوت دینے والوں اور اس سلسلہ میں جدوجہد کرنے والوں

کو کچھ فائدہ پہنچ سکے اور صحیح راہ کی تعین اور خطوطِ عمل کی تصحیح میں کچھ مدد مل سکے۔

## اسلامی عقائد کے ساتھ کامل ہم آہنگی

اسلامی بیداری اور اسلامی دعوت کی صحت و سلامتی کے لئے اور اسے قابل اعتماد و لائق احترام اور ہر طرح حفاظت و مدافعت کا مستحق بنانے کی پہلی شرط یہ ہے کہ یہ دعوت و بیداری قرآن و حدیث پر مبنی عقائد سے مکمل مطابقت رکھتی ہو، رسول کریم صلی اللہ علیہ وسلم کی سنت مطہرہ اور آپ کے بعد خلفائے راشدین کے اُسوۂ و عمل، ماہرین دین و شریعت کے علم و فہم اور جمہور اُمت کے عقائد سے ہم آہنگ ہو، ایسا نہ ہو کہ سیاسی دھاروں اور وقتی رجحانات کے رُخ پر پہنچ لگے، یا محدود مقامی حالات کا ردِ عمل، سیاسی غلبہ و استیلاء کی کوشش اور اسلامی حکومت کے قیام کے خالی دعووں تک محدود ہو، نوجوان آنکھ بند کر کے اس کا استقبال کرنے لگیں، اور اس کی حمایت و مدافعت کے جوش میں اس دعوت و تحریک کے سربراہوں کے عقائد کی تحقیق کی بھی ضرورت نہ سمجھیں، متفق علیہ اسلامی عقائد سے اُن کے انحراف اور بسا اوقات ان مسلمہ عقائد سے تضاد کو بھی نظر انداز کر جائیں، کیونکہ عقیدہ ہی درحقیقت وہ ہر دم رواں سپہم دواں دریا ہے، جو ہمیشہ صحیح رُخ پر بہتا رہتا ہے جس کا دھارا نہ توڑتا ہے نہ اپنا رُخ بدلتا ہے، لیکن وہ موجیں جو بڑے زور و شور سے اٹھتی ہیں، اور اسی تیزی سے غائب ہو جاتی ہیں، وہ نایاباں جو بہتی ہیں اور جو کھ جاتی ہیں، ان پر اعتبار نہیں کیا جاسکتا، ممکن ہے وہ صحیح کو موجود ہوں اور شام کو

غائب ہو جائیں۔

جن لوگوں کو تاریخِ اسلامی کے گہرے اور غیر جانبدارانہ مطالعہ کا موقع ملا ہے، وہ خوب جانتے ہیں کہ تاریخِ اسلامی کے مختلف ادوار میں متعدد ایسی تحریکیں اُٹھی ہیں، اور ایسے دھالے آئے ہیں جن میں بڑی کوشش تھی، سحر تھا، ایک زمانہ میں ان کو بڑا عروج حاصل ہوا، ان کا سکہ چلتا تھا، وہ تحریکیں افکار و خیالات روشن نیالی عقیدت اور آزادی رائے کار مزین گئے تھے، وہ اپنے دور کا چلتا ہوا فیشن (FASHION) تھا، اور اس دور کے نوجوان ان کو اپنانے اور ان کی حمایت و مدافعت میں فخر محسوس کرتے تھے، لیکن کچھ ہی دنوں کے بعد وہ پُرتشور دھالے ہواؤں کی نذر ہو گئے تاریخ کے صفحات میں لپیٹ ڈئے گئے، اور جن لوگوں کا عقائد و علم کلام اور فکری تحریکیوں کی تاریخ کا مطالعہ وسیع نہیں ہے، انھوں نے ان کا نام بھی نہیں سنا ہوگا۔

## دینیات کے وسیع مطالعہ کی ضرورت

اسلامی بیداری کی صحت و افادیت کے لئے دوسری لازمی شرط یہ ہے کہ بیداری (امکانی حد تک) قرآن و حدیث کے فہم و ادراک سے یکسر عاری اور اس کی ضرورت کی منکر نہ ہو، دینی مطالعات میں کسی حد تک وسعت بھی ہواؤں گہرائی بھی، یہ ضروری ہے کہ تعلیم یافتہ نوجوانوں — جن کی تعداد بیداری کی



ان تحریکوں میں روز بروز بڑھتی جا رہی ہے۔ کی ذہنی و فکری تربیت پر خصوصی توجہ دی جائے، ان کے لئے صالح اور طاقتور فکری غذا فراہم کی جائے جو ان کی عقل و فکر کے نہاں خالوں کو منور کر دے اور اس ایمان و یقین کو دوبارہ مستحکم کر دے کہ اسلام ہی قیادت کی اور زندگی کے مشکلات کو حل کرنے کی صلاحیت رکھتا ہے، ان تعلیم یافتہ نوجوانوں کو اس بات پر آمادہ کرنے کی ضرورت ہے کہ قرآن کریم کے ساتھ مضبوط و مستحکم ایمانی جذباتی اور علمی ربط قائم رکھیں اور سیرت نبوی، ابتدائی اسلامی تاریخ، اصلاح و تجدید اور مصلحین و مجددین کے حالات و سوانح کے مطالعہ کو لازمی قرار دیں، یہ مطالعہ ان کی صلاحیتوں کو اُجاگر کرے گا، تاریک راہوں میں روشنی فراہم کرے گا جس سے وہ اپنی صلاحیتوں کا بہتر استعمال کر سکیں گے، اور ان کی جدوجہد کی نتیجہ خیزی اور کامیابی کے امکانات میں اضافہ ہو جائے گا اگر یہ جدوجہد اخلاص اور رضائے الہی کے حصول کے جذبہ پر مبنی ہے۔

اسی طرح اس بات کی بھی ضرورت ہے کہ ان کی انفرادی، اجتماعی اور خاندانی زندگی اور ان کے انفرادی و اجتماعی اخلاق و عادات کی اصلاح پر پوری توجہ دی جائے اور اس انداز پر ان کی تربیت کی جائے کہ نہ صرف یہ کہ ان میں کوئی کمزوری اور جھول نہ ہو بلکہ وہ دوسروں کے لئے حسن اخلاق،

کردار کی نچنگی اور استقامت میں نمونہ اور مثال بن جائیں، اللہ کے دین کی دعوت

دینے والوں اور تجدید و اصلاح کی راہ میں جدوجہد کرنے والوں کا ہمیشہ یہ اقتداء رہا ہے لیکن اس وقت اسلامی معاشرہ اخلاقی انحطاط، معنوی زوال، باہمی انتشار، غیر مسلم ماحول کے اثرات اور غیر اسلامی رسم و رواج، نمود و نمائش اور تفاخر و ظاہر داری کا بڑی طرح شکار ہے، دعوت و اصلاح کے میدانوں میں کام کرنے والے بھی کم و بیش اس کمزوری کا شکار ہو چکے ہیں، دینی جدوجہد پر اس کے منفی اثرات بھی پڑنے لگے ہیں، اور بسا اوقات مخالفین کے لئے اس کمزوری نے اسلام پر تنقید و تشنیع کے مواقع فراہم کر دیے ہیں، جن سے اسلامی کردار کی پختگی و بلندی کی صورت میں آسانی کے ساتھ بچا جاسکتا ہے۔

## زمانہ اور مشکلات و مسائلِ زمانہ کا فہم و ادراک

دینی مطالعہ کے ساتھ ہی اپنے زمانہ اور اس زمانہ کی مشکلات و مسائل سے گہری واقفیت کو بھی نظر انداز نہیں کیا جاسکتا، نظر اس پر بھی ہونی چاہئے کہ اس دور میں کون کون سی تحریکیں اور کیسے کیسے صحانات پائے جاتے ہیں، عام زندگی میں ان کی کیا طاقت و اہمیت ہے، اور اسلام کے بارے میں ان کا نقطہ نظر کیا ہے وہ دینِ اسلام کے مستقبل اور آنے والی اسلامی نسل کے لئے کس حد تک خطرناک ثابت ہو سکتے ہیں، ملک و وطن کے اقتدار پر تسلط کی جدوجہد میں مصروف قیادتیں کس انداز و قماش کی ہیں جو قوم کی زمامِ اقتدار اپنے ہاتھ میں لینا چاہتی اور معاشرہ

کو اپنے افکار و عقائد اور خیالات و مرضی کے مطابق موڑنا اور زندگی کو ایک نئے سانچے میں ڈھالنا چاہتی ہیں کیونکہ ان طاقتوں، تحریکوں اور قیادتوں سے آنکھیں بند کر لینا اسلامی جماعتوں کا اپنے خول میں بند ہو جانا اور اپنے تمام مشاغل کو دین کی دعوت، دین پر مضبوطی سے قائم رہنے، فرائض و واجبات کی ادائیگی اور ذاتی زندگی میں جہارت و عقّت تک محدود کر لینا ایسا طرز عمل ہے جس کے نتیجے میں کچھ مدت بعد شاید دین پر عمل اور احکام شریعت کے اتباع کی آزادی بھی چھین جائے، دین پر عمل کرنے والوں، دین کی دعوت دینے والوں کی زندگی تلخ ہو جائے اور ان کی وہ حالت ہو جائے جس کی تصویر قرآن نے ان الفاظ میں کھینچی ہے :-

حَتَّىٰ إِذَا صَافَتْ عَلَيْهِمُ  
الْأَرْضُ بِمَا رَحُبَتْ وَصَافَتْ  
عَلَيْهِمْ أَنفُسَهُمْ (سورة التوبة: ۱۱۸)

زمین اپنی کشادگی کے باوجود  
ان پر تنگ ہو گئی اور ان کا دم  
گھٹنے لگا۔

مسلمان دین کے باغیوں اور دشمنوں کے رحم و کرم پر غیر اسلامی قانون سازی، اسلامی قانون میں دخل اندازی اور ان کے خاص عائلی قانون کی مخالفت کی فضا میں اور اس غریبی مسیحی تصور کے زیر سایہ زندگی گزارتے پر مجبور ہوں کہ ”دین انسان کا ذاتی مسئلہ ہے اس کا تعلق بندہ اور خدا سے ہے۔ زندگی قانون سازی اور سیاست و نظام حکومت سے اس کا کوئی تعلق نہیں“

## زندگی کے حقائق سے چشم پوشی کے نتائج

یہاں میں اپنے کچھ دوستوں سے معذرت کروں گا جن کے خیال میں زمانہ اور مسائل زمانہ کے شعور و ادراک کی کوئی اہمیت نہیں، نہ اس کی کوئی ضرورت ہے کہ زندگی کے حقائق، محاصرہ ذہن، فکر کو مشغول کرنے والے مسائل، معاشرہ کو بنانے بگاڑنے والے نظامِ تعلیم و تربیت، افکار و خیالات کے دھاروں اور اسلامی دعوت و تبلیغ کی کوششوں کے درمیان تطبیق و ہم آہنگی کے لئے ذہنی و علمی صلاحیتیں صرف کی جائیں اور وقت لگایا جائے بعض اسلامی ممالک میں ایسے پرچوش اسلام کے داعی موجود ہیں، جنہوں نے اس پہلو کو نظر انداز کر دیا ہے وہ کہتے ہیں کہ سماج میں موجود اور ذہن و فکر پر مسلط مسائل یا رجحانات میں الجھنے کی نہ ضرورت ہے نہ افادیت اور نہ ہم اس کے مکلف ہیں کہ دیکھیں کہ معاشرہ فساد و انحراف آزاد خیالی و بد عملی کی طرف جا رہا ہے یا خیر و صلاح کی طرف؟ ہمارے لئے اتنا کافی ہے کہ ہم نماز روزہ کے پابند ہیں، اللہ کا ہزار ہزار شکر ہے کہ اس نے ہمیں اسلام کی نعمت سے نوازا ہے اس کے احکام پر عمل کی توفیق بخشی ہے ہمارے لئے اتنا ہی کافی ہے۔

ان حضرات کے اخلاص میں شبہ کرنے کی ضرورت نہیں، ان کی جدوجہد مشقت اور قربانیاں بھی قابلِ قدر ہیں لیکن اس کے باوجود میں یہ عرض

کرنے کی اجازت چاہوں گا کہ گرد و پیش کے رجحانات سے اغماض، زمانہ کی ضرورتوں اور تقاضوں سے اعراض اپنی ذات تک محدود ہو کر رہ جانا اسلام کے صحیح فہم کا نتیجہ نہیں بلکہ اسلام کی دعوت و تبلیغ کے لئے شعور کی بیداری اس کی تربیت، تحائف و مسائل کی سمجھ، دوست دشمن کی تمیز، اور خالی غولی نعروں (SLOGANS) کے فریب سے اجتناب بھی ضروری ہے تاکہ مسلمان قوم پرستی، نسلی، سانی یا علاقائی عصبیت اور چالاک سیاست دانوں اور غیر ملکی سازشوں کا بار بار شکار ہونے سے بچے رہیں اور ایسا نہ ہو کہ ان کی اپنی سادگی، صحیح دینی شعور کی کمزوری اور فراستِ ایمانی کی کمی کی وجہ سے دینی فضائیاں کی ساری کوششیں، شریعتِ اسلامی کے نفاذ اور اسلامی نظام کے قیام کی ساری جدوجہد میں مل جائے اور مسلم معاشرہ اور مسلم ملک لادینی نظام حکومت آزاد خیالی اور مغربی "ترقی پسندی" کے خطرہ سے دوچار ہو جائے جو آج کے دور میں مقبول بھی ہے اور ایسے عوام کے نزدیک مطلوب بھی جو اسلامی تربیت سے محروم رہے ہیں اور جن کی نشوونما مغربی نظامِ تعلیم و تربیت اور اخلاق سوز و مسائلِ ابلاغ کے زیر سایہ ہوئی ہے۔

۱۹۸۸ء کے انتخابات ہیں، وہ ملک جو اسلام کے نام پر قائم ہوا تھا اور اسلامی نظام و تعلیمات کے نفاذ کے لئے اور دنیا کے سامنے اسلامی نظام کی صلاحیت و اہلیت کو بطور مثال پیش کرنے کے لئے (باقی صفحہ پر)

## اولین اسلامی معاشرہ کا امتیاز

صحابہ کرام رضوان اللہ علیہم اجمعین فراسخ ایمانی کی دولت سے  
 الامال تھے، وہ نہ دھوکا دیتے تھے، نہ دھوکا کھاتے تھے، وہ کسی کو فریب نہیں دیتے  
 تھے، یہ تو واضح بات ہے، وہ اس سے بہت بلند تھے، لیکن ہم میں بہت سے لوگ  
 ان کے اس وصف کی طرف توجہ نہیں دیتے کہ صحابہ کرام کسی کے دجل قریب کا  
 شکار بھی نہیں ہوتے تھے، وہ بڑے ذہین و فطین اور ہمہ وقت بیدار عقل و شعور  
 والے افراد تھے، ان کی عقل، ان کی طبیعتیں دین کی روح اور دینی تعلیمات کے  
 خلافت کسی چیز کو گوارہ نہیں کرتی تھیں، وہ دلکش نعروں، پُر فریب مخاطبوں  
 اور نظر فریب مظاہر کا شکار نہیں ہو کرتے تھے۔

اس کی سب سے واضح دلیل اور اعلیٰ ترین مثال یہ ہے کہ وہ نبی کریم صلی اللہ

(باقی ص ۱۷ کا) قربانیاں دی گئی تھیں، انتخابات کے نتائج اس کے بالکل برخلاف سامنے  
 آئے، ترقی پسندوں اور اسلامی قوانین، اسلامی نظام کے مخالفین کو نفاذ شریعت کا دعویٰ کرنے  
 والوں کے مقابلہ میں فتح حاصل ہوئی اور اس کا نتیجہ یہ ہوا کہ تاریخ اسلام میں پہلی بار سب سے  
 بڑی اسلامی مملکت کی سربراہی کا منصب ایک ”آزاد خیال“ خاتون کو حاصل ہوا حالانکہ  
 وہاں ہزاروں علماء موجود ہیں، سیکڑوں دینی مدارس قائم ہیں اور متعدد دینی اصلاحی  
 تحریکیں بھی سرگرم عمل ہیں۔

علیہ وسلم پر ایمان رکھتے تھے، آپ کو معصوم سمجھتے تھے، جیسا کہ خود قرآن میں اللہ نے فرمایا ہے کہ:-

وَمَا يَتَّبِعُونَكَ مِنَ الْمُهَيْمِينَ إِذْ  
هُدُوا لَأَوْحَىٰ وَوَسَّوْا ۝  
وہ اپنی خواہش نفعانی سے باتیں  
نہیں بناتے ہیں ان کا کلام تو نام تر  
وہی ہے جو ان پر بھیجی جاتی ہے۔  
(سورۃ النجم - ۳-۴)

پھر ان صحابہ کرام کی نگاہوں میں آنحضرت کی ذات گرامی ان کی اپنی اولاد،  
آباء و اجداد اور خود اپنی جانوں سے زیادہ محبوب تھی، تاہم میں کسی انسانی  
جماعت نے کسی نبی اور کسی داعی کا۔ حدود کی رعایت رکھتے ہوئے اور تقدیس  
و تعبد سے بچتے ہوئے جو صرف اللہ تعالیٰ کے لئے مخصوص ہے۔ ایسا احترام  
نہیں کیا ہے اس کے باوجود اللہ کے رسول صلی اللہ علیہ وسلم نے ایک بار فرمایا:-  
أَنْصُرُوا خَالَكَ ظَالِمًا أَوْ مَظْلُومًا  
اپنے بھائی کی مدد کرو، خواہ ظالم ہو  
خواہ مظلوم۔

تو صحابہ کرام اس فرمان نبوی پر خاموش نہیں رہ سکے، اور انھوں نے اس کی  
تشریح ضروری سمجھی۔

حدیث کے شارحین نے اس کی تصریح کی ہے کہ یہ زمانہ عجاہلیت کی مشہور  
مثل تھی، زمانہ عجاہلیت کی عادت بھی یہی تھی، چنانچہ دیوان حماسہ کا ایک شاعر  
عرب کے ایک قبیلہ بنی مازن کی تعریف میں کہتا ہے

لايسألون انا هم حين يندبهم

في النائبات على ما قال برهانا

جب ان کے بھائیوں پر کوئی مصیبت آتی ہے اور وہ ان کو مدد کے لئے

پکارتے ہیں، تو یہ لوگ بات کی صحت پر دلیل اور حجت کا سوال نہیں

کرتے، مدد کے لئے دوڑ پڑتے ہیں۔

اس کے باوجود صحابہ کرام نے رسول اللہ صلی اللہ علیہ وسلم کا یہ فرمان سنا تو

خاموش نہیں رہ سکے، ایک صحابی نے کہہ دیا کہ اللہ کے رسول! ہم مظلوم کی مدد

کریں یہ تو ٹھیک ہے لیکن ظالم کی مدد کیسے کریں؟ صحابہ کی جرأت پر آنحضرتؐ

نہ تو خفا ہوئے نہ چہرہ مبارک پر کبیدگی یا ناگوارى کے اثرات ظاہر ہوئے

بلکہ بڑے سکون کے ساتھ فرمایا کہ ظالم کو ظلم سے روک دو، یہی اس کی مدد ہے!

رسول اللہ صلی اللہ علیہ وسلم نے مومن کی۔ اور اسلامی معاشرہ مومنین

پر ہمتی مثل ہوتا ہے۔ صفت بیان فرمائی ہے جس سے اس کی ذہانت و فراست کا

اندازہ ہوتا ہے، آپ نے فرمایا: مومن ایک سوراخ سے دو بار نہیں ڈسا جاتا، ایک

اور موقع پر فرمایا: مومن کی فراست سے ڈرو کہ وہ اللہ کی روشنی کی مدد سے

دیکھتا ہے، ہر زمانہ میں اور ہر ملک میں اسلامی معاشرہ ایسا ہی ہونا چاہئے

نہ فریب دے، نہ فریب کا شکار ہو، نہ ایک ہی سوراخ سے بار بار ڈسا جائے۔

۱۰ بخاری و سلم ۱۰ مسند احمد ۱۰ صحیح بخاری۔



## جہاد فی سبیل اللہ کی اہمیت

اسی طرح اس طرف توجہ دینا بھی ضروری ہے کہ خالص قرآنی اور اسلامی مفہوم میں جہاد فی سبیل اللہ کی اہمیت اور اس کی قدر و قیمت دل و دماغ میں برقرار رہے، اس کی عظمت و جلالت کا شعور کمزور نہ ہو، جو برگزیدہ اشخاص مجاہد فی سبیل اللہ کے لقب سے سرفراز ہوئے اور جنہوں کو اس میدان میں نام پیدا کیا، ان پر رشک آئے، ان کے نقش قدم پر چلنے کا شوق پیدا ہو اور شہادت کی تمنا دل میں گروٹیں لیتی ہے، یہ بہت بڑی ایسانی دولت ہے، یہی جذبہ جہاد اور شوق شہادت تمام قدیم و جدید قوموں اور ملتوں کے درمیان اس امت کا امتیاز اور اس کے عظیم الشان کارناموں، بے مثال قربانیوں اور فداکاریوں کا منبع و مصدر رہا ہے، تاریخ کے مختلف ادوار اور دنیا کے مختلف مقامات پر اللہ کی تائید و نصرت اسی مقدس جذبہ و شوق کے ساتھ وابستہ رہی ہے، امت مسلمہ کی اس طاقت کے سرچشمہ اور اس دولت کے خزانہ سے محرومی ایسا خسارہ ہے، جسے پورا نہیں کیا جاسکتا، اور ایسا خلا ہے، جسے علم و عقل کی وسعت اور تہذیب و تمدن کی ترقی بھی پُر نہیں کر سکتی۔ اس شوق اور جذبہ کو باقی رکھنے کے لئے ایسی کتابوں سے مدد لی جاسکتی ہے، جو پڑھنے یا سننے والوں اور دین کے داعیوں میں دینی غیرت و حمیت

بیدار کر دیں، ان کے سینوں میں عزم و عمل کی ایک دنیا آباد کر دیں اور اللہ کے کلمہ کی سر بلندی کی راہ میں زندگی، زندگی کے عیش و عشرت اور جاہ و عظمت کو بے قیمت بنا دیں۔

## جمود کو توڑنے والی تحریکیں خود جمود کا شکار

تاریخ کا ایک سبق جو بار بار دہرایا جاتا رہا ہے اور جس سے عبرت حاصل کرنا ضروری ہے یہ ہے کہ بہت سی بنیادی اصلاحی تحریکیں جو درحقیقت اس مقصد سے اٹھیں کہ عقل و فکر اور زندگی پر طاری جمود کو توڑ دیں، اسلام کے بہتے ہوئے دریا کی سطح پر جم جانے والی کائی کو دور کریں، اور معاشرہ میں رائج ان رسموں، عادتوں، اور رواجوں کی زنجیروں کو توڑ دیں، جن کی نہ کوئی دینی حقیقت ہے، اور نہ معقولیت، جو تحریکیں اس لئے وجود میں آئی تھیں کہ اسلامی معاشرہ کی جاہد عقلموں کو جھنجھوڑ دیں، ان کی نشتہ صلاحیتوں کو

لہٰذا مثلاً نبی کریم صلی اللہ علیہ وسلم کے غزوات کی تاریخ، حدیث کی کتابوں میں جہاد کے ابواب، سلطان صلاح الدین ایوبی کے حالات، یا ماضی قریب کی تحریک جہاد کی تاریخ جیسے حضرت سید احمد شہیدؒ اور ان کے رفقاء کے سرفروشاہ کارناموں پر مشتمل مقرر کی کتاب "سیرت سید احمد شہیدؒ (۱-۲)" یا مختصر کتاب "جب بیان کی بہار آئی؟"

بیدار کر دیں، تاکہ نئی نسل اپنے زمانہ کو اور زمانہ کی مشکلات کو سمجھ سکے، زمانہ کے صحیح اور معقول تقاضوں کی تکمیل کر سکے، زمانہ کا ساتھ دے سکے، اور صورت ساتھ ہی نہیں، بلکہ اپنے زمانہ کی قیادت و رہنمائی کر سکے، اور اس بات کا عملی ثبوت پیش کر سکے کہ اسلام ہر زمانہ کے سوالات کا جواب فراہم کر سکتا ہے، مشکلات کو حل کر سکتا ہے، وہ ہر چیلنج کا مقابلہ کر سکی اور ہر دور میں قیادت کی صلاحیت رکھتا ہے، تاریخ کا یہ بڑا عبرتناک سبق ہے کہ ایسی اصلاحی تحریکیں۔ اگر ان کو انقلابی نہ کہا جائے۔ مرورِ زمانہ کے ساتھ خود اسی جمود کا شکار ہو گئیں جس سے نبرد آزمائی کے لئے وجود میں آئی تھیں، اور اپنے ابتدائی طریق کار اور لائحہ عمل کی زنجیروں میں گرفتار نظر آنے لگیں، جو طریق کار ان تحریکات کی ابتداء میں اس وقت کے تقاضوں کے مطابق وضع کیا گیا تھا اور جو ایک محدود دائرہ کے اندر اصلاحی تحریک کے تقاضوں کو پورا کرتا تھا، ان تحریکیوں اور ان سے متعلق افراد نے ان لکیروں کو مضبوطی سے تھما رکھا ہے جو لکیروں میں ان تحریکیوں کے سربراہوں نے ماضی میں بڑے اخلاص اور بڑے فہم و تدبیر کے ساتھ زمانہ کے تقاضوں کو سامنے رکھ کر اور نبی کریم صلی اللہ علیہ وسلم کی اس حدیث پر عمل کرتے ہوئے بنائی تھیں:-

يَجْسَلُ هَذَا الْعِلْمَ مِنْ كُلِّ اس علم کے ہر نسل میں ایسے عادل

خلف عدو له يتفون و تفتی حاصل و وارث ہوں گے

عنه تحریف الغالین جو اس دین سے غلو پسند لوگوں کی  
وانتعال المبطیلین و تاویل تحریف اہل باطل کے غلط انتساب  
الجاہلین۔ ودعوے اور جاہلوں کی دوزخ کا

تاویلات کو دور کرتے رہیں گے۔

لیکن ان جماعتوں اور تحریکوں نے ان لکھروں کو اس مضبوطی سے  
تھام رکھا ہے، جیسے کوئی کسی نصِ قطعی اور مخصوص حکم پر چاہے جس میں نہ کسی  
حدت و اضافہ کی گنجائش ہو نہ کسی طرح کی لچک یا توسع کا امکان جس کی وجہ سے  
ان دعوتوں اور تحریکات میں کام کرنے والوں کے ذہنوں پر جمود کا سایہ ہو گیا  
ہے، اور ان میں کبھی کبھی انتہا پسندی بھی آجاتی ہے، کہ وہ اپنے طریق کار سے  
سرموٹجا وزگوارا نہیں کرنے، اور اس پر اس طرح اصرار کرتے نظر آتے ہیں  
جیسے وہ بھی کوئی شریعت کی نصِ قطعی ہو، یا منزل من اللہ قرآن کی آیت۔  
اس کا سبب اس کے علاوہ اور کیا ہو سکتا ہے کہ یہ تحریک قوت نہ کھو چکی  
ہے، اس میں اتنی قدرت و صلاحیت باقی نہیں کہ ماحول کا از سر نو جائزہ  
لے، روح عصر کو پہچانے، نئے تقاضوں کو سمجھے، زمانہ کی نبض پر انگلیاں  
رکھے، اس کے مرض کی صحیح تشخیص کرے، اور اصلاح و دعوت کے طریق کار  
اور زندگی کے حقائق اور تقاضوں کے درمیان ہم آہنگی پیدا کرے۔

۱۰ مشکوٰۃ۔ کتاب العلم، فصل ثانی، رقم الحدیث: ۲۴۸

حالانکہ حقیقت یہ ہے کہ اسلام کبھی کبھی زمانہ سے پیچھے نہیں رہا، اس لیے ہمیشہ انسانی معاشرہ کی قیادت کی ہے اور اپنی تعلیمات اور زمانہ کے تقاضوں کے درمیان ہم آہنگی پیدا کرنے کی صلاحیت کا ثبوت دیا ہے ایسے علماء اور قائدین ہر دور میں موجود رہے ہیں، جن میں فکری یا لیدگی تھی، بے مثال ذہانت تھی، وہ دینی اصولوں اور شریعت کے اولین مصادر سے احکام استنباط اور اجتہاد کی قدرت و صلاحیت رکھتے تھے، انھوں نے حیرت انگیز صلاحیت اور بے مثال عبقریت (GENIUS)

کا مظاہرہ کرتے ہوئے ہر زمانہ اور ہر مقام کے چیلنجوں کا مقابلہ کیا، زمانہ کے مطالبات اور امت مسلمہ کی ضرورتوں کی تکمیل کی انھوں نے زندگی کے حقائق سے کبھی آنکھیں بند نہیں کیں، وقت کی طلب اور زمانہ کی آواز پر ہمیشہ کان لگائے رہے، یہی وجہ ہے کہ یہ دین ہمیشہ زندگی سے بھرپور اور مقبول و محبوب رہا، انسانی معاشرہ کی قیادت کرتا رہا، اور اسلام کے دائرہ کے اندر صحیح راہ کی طرف رہنمائی کرتا رہا۔

اے تفصیل کے لئے ملاحظہ ہو مقرر کی کتاب "تاریخ دعوت و عزیمت" جلد اول اور اس کا مقدمہ۔

## غیر ضروری مسائل و مشکلات سے اجتناب کی ضرورت

اسلامی دعوت کی افادیت اور نتیجہ خیزی کو باقی رکھنے کی تیسری شرط یہ ہے کہ دعوت و تحریک ایجابی (مثبت) ہو، وہ خالص سلبی بن کر نہ رہ جائے کہ حکومت یا قوت و وسائل سے مسلح افراد و عناصر سے پہلے ہی مرحلہ میں ٹکرانے لگے، اپنے لئے مسائل و مشکلات پیدا کرنے لگے، اپنی ساری قوت و صلاحیت اسی ٹکراؤ میں ضائع کر دے، اور اپنے بے شمار دشمن و حریف پیدا کرے، بے محل جدوجہد کرے، اور بغیر دشمن کے جنگ کرتی رہے۔

اس کے مقابلہ میں چاہئے یہ کہ دعوت سلبی سے زیادہ ایجابی ہو، اس نقطہ نظر سے کام کرے کہ ایمان کو برسرِ اقتدار لوگوں تک پہنچانا ہے، انھیں کے ہاتھ میں اسلام کا جھنڈا دینا ہے، اور انھیں سے اسلامی نظام کو نافذ کرانا ہے، یہ مطمح نظر صحیح نہیں کہ اہل ایمان کو یا کسی خاص اسلامی اصلاحی تحریک کو اقتدار تک پہنچانے کی کوشش کی جائے، یا نظام اسلامی کی تنفیذ اور معاشرہ میں انقلاب کا حق کسی خاص جماعت کے افراد یا کچھ داعیوں کے لئے مخصوص کر دیا جائے۔

## تجدید و اصلاح کی بہترین مثال

مجھے اسلام میں اصلاح و تجدید کی طویل تاریخ میں کوئی بھی مثال

کوئی تحریک جس کو حیرت انگیز کامیابی ملی ہو، یا کوئی مُصلح حالات میں انقلاب لانے، تاریخ کا رخ موڑنے اور اسے نئی راہ اختیار کرنے پر مجبور کرنے میں کامیاب ہوا ہو، حضرت مجدد الف ثانی شیخ احمد سرہندی (م ۱۰۳۲ھ) جیسی نہیں ملی حضرت مجدد صاحب کی کامیاب جدوجہد کی تصویر کشی کرنے کے لئے مقرر کی کتاب ”ربانیۃ لارہبانیۃ“ کا ایک اقیاس پیش کرنا مناسب معلوم ہوتا ہے:

”ہندوستان میں شہنشاہ جلال الدین اکبر کی حکومت لادینیت اور کھلے اتحاد کا راستہ اختیار کر چکی تھی، اگر جیسے طاقتور اور عظیم شہنشاہ نے یہ طے کر لیا تھا کہ اپنے تمام وسائل و ذرائع اور طاقت و قوت کو کام میں لا کر ملک سے اسلام کی تمام خصوصیات و امتیازات کو ختم کر دے، اس کا نام و نشان مٹا دے، اس کے پاس غیر معمولی صلاحیتوں کے انتہائی ذہین لوگ اکٹھا ہو گئے تھے، جو اس کے غلط عزم و اعمال میں اس کے دست و بازو بنے ہوئے تھے، وہاں کسی کمزوری کا شائبہ بھی نہیں تھا، حکومت اپنے شباب پر پھٹی، پیری یا کمزوری کے آثار کا دور دور تک پتہ نہیں تھا، کسی انقلاب، تبدیلی یا بغاوت کا امکان بھی نظر نہیں آ رہا تھا، علم، منطق یا ظاہری قیاس تسلیم کرنے کے لئے تیار نہیں تھا کہ حالات کا رخ بدل بھی سکتا ہے، یا حکومت او

لہ تفصیل کے لئے ملاحظہ ہو ”تاریخ دعوت و عزیمت“ جلد چہارم، تذکرہ مجدد الف ثانی

قوم میں کوئی واضح تبدیلی آسکتی ہے۔

ایسے حالات میں اللہ تعالیٰ نے اپنے ایک بندہ کو اصلاح و تجدید کے لئے تیار کیا، اس اللہ کے بندہ نے تنہا انقلاب کا جھنڈا اپنے ہاتھوں میں سنبھالا اور اپنے ایمان و یقین، عزم و توکل اور روحانیت و اخلاص کی داخلی قوت کے سہارے حالات میں انقلاب کی جدوجہد میں لگ گیا، اور نتیجہ یہ نکلا کہ مغل سلطنت کا ہر وارث پہلے سے بہتر ہوا، اور اخیر میں شہنشاہ محی الدین اورنگ زیب عالمگیر جیسا فاضل، صالح، فقیہ، مجاہد اور عبود مسلمان سریر آراء سے سلطنت ہوا، اسلامی حکومتوں کی تاریخ میں جس کی مثالیں بہت کم نظر آتی ہیں، اس مبارک انقلاب کے قائد مجددی سلسلہ کے امام شیخ احمد سرہندی مجدد الف ثانی <sup>رحمۃ اللہ علیہ</sup> تھے۔

احوال و ظروف کی اس اصلاح و انقلاب میں حیرت انگیز کامیابی اس وجہ سے ممکن ہوئی کہ انھوں نے ایجابیت کو سلطنت پر ترجیح دی زمام حکومت سنبھالنے والے شہنشاہ اور اس کے وزراء اور درباریوں کی اسلامی غیرت کو بیدار کیا، ان کے دلوں میں موجود ایمان کو بھنجھوڑا، ان کو

لے رہا نیہ لارہا نیہ ۱۲۴-۱۲۸۔ نیز ملاحظہ ہو مقرر کار سالہ "الدعوة الاسلامیة"

فی الہند و تطوراتہا



وہ یقین دلانے میں کامیاب ہو گئے کہ وہ حکومت و سلطنت نہیں چاہتے بلکہ یہ تمنا اور خواہش نہ ان کے خواب و خیال میں آتی ہے، نہ ان کے تلامذہ، مریدین یا آل و اولاد کے خواب و خیال میں۔ بلکہ وہ تو صرف یہ چاہتے ہیں کہ برہمنیت، ہندو فلسفہ اور جاہلی تہذیب و تمدن کی یلغار سے اس ملک میں جسے ان کے آباء و اجداد نے اسلام کو پھیلانے کے لئے فتح کیا تھا اور اپنا خون بہایا تھا، اسلام کی مدافعت اور اسلامی قوانین کے نفاذ کی سعادت شہنشاہ اس کے وزراء اور فوجی سرداروں کو حاصل ہو، یہ بات ان درباریوں اور امراء کے دل میں بیٹھ گئی اور ان کا رخ بدل گیا، وہ اسلام کے خلاف جنگ اور اسلام کے آثار و نشانات کو مٹانے کے بجائے اسلام کی مدافعت کرنے لگے، اور برہمنیت اور وثنیت کے آثار کو ایک ایک کر کے مٹانا شروع کر دیا، جو اکبر کے زمانہ میں بہت زیادہ پھیل گئے تھے۔ اکبر نے گائے کے ذبیحہ پر پابندی لگا دی تھی، کیونکہ ہندو اس کو مقدس سمجھتے ہیں، اور اس کی پوجا کرتے ہیں، چنانچہ پورے قلمرو میں گائے ذبح کرنا جرم تھا، اور اس کا ارتکاب کرنے والے کو سخت سزا دی جاتی تھی، دوسری طرف سود کے گوشت پر کوئی پابندی نہیں تھی، اکبر کے مقابلہ میں اس کا بیٹا شہنشاہ نور الدین جہانگیر جو حضرت مجدد الف ثانی کے اخلاص و تقویٰ سے متاثر تھا، اور کچھ دنوں تک ان کی صحبت سے بھی فیض یاب

ہو چکا تھا، اس نے جب کانگرہ کا قلعہ فتح کیا، جسے دوسرے مسلمان فاتحین فتح کرنے میں کامیاب نہیں ہو سکے تھے، اور یہ فتح بھی ایک ہندو فوجی سپہ سالار کے ہاتھوں ہوئی تھی، جہانگیر جب اس قلعہ میں داخل ہوا تو پہلا حکم صادر کیا کہ وہاں مسجد بنائی جائے اور گائے ذبح کی جائے، اسی ایک واقعہ سے اس کے والد اور خود اس کے طرز عمل، سیاست اور نفسیات میں واضح فرق کا اندازہ لگایا جاسکتا ہے۔

### جاہ و منصب سے بے نیازی

اسلامی دعوت اور اسلامی بیداری کے لئے جو تھا ضروری عنصر یہ ہے کہ اس کے قائدین میں جاہ و منصب اور عیش و عشرت کی زندگی اور جاہ و منصب والوں کو اللہ نے جو نعمتیں دے رکھی ہیں، ان میں ان کی ریس سے بڑی حد تک دور رہیں اور شریعت کے حدود میں رہنے ہوئے (بغیر رہبانیت اور غلو کے) اپنی استطاعت بھر زہد و قناعت اور توکل کی صفات اپنے اندر پیدا کریں اور سلف صالحین اور اصحابِ عزیمت کے نقش قدم پر زندگی گزارنے کی کوشش کریں۔

اس سلسلہ میں اپنی کتاب ”رجال الفکر والدعوة“ جلد اول سے امام احمد بن حنبل کی سیرت کا ایک حصہ نقل کرنا مناسب سمجھتا ہوں :-

”تاریخ اسلام میں ہمیں زہد و قناعت اور تجدید و اصلاح کی کوششیں ساتھ ساتھ نظر آتی ہیں، طویل اسلامی تاریخ میں جن شخصیتوں نے زمانہ کی رفتار بدل دی، تاریخ کے دھارے کو موڑ دیا، اسلامی معاشرہ میں نئی روح پھونک دی، اسلام کی تاریخ میں ایک نئے دور کا آغاز کیا، علم، فکر اور دین کے میدانوں میں ناقابل فراموش ورثہ چھوڑا، جو صدیوں تک ذہن و فکر کو متاثر کرتے رہے اور علم و ادب کی دنیا میں جن کا سلسلہ چلتا رہا، وہ ایسی ہی شخصیتیں نظر آتی ہیں جن میں زہد تھا، دنیا سے بے رغبتی تھی، قناعت تھی، جنھوں نے نفس کی خواہشات پر قابو حاصل کر لیا تھا، مادی دولت اور ارباب دولت و ثروت و اصحابِ بجاہ و حشم کی کشش ان کی نگاہوں میں ختم ہو گئی تھی۔

غالباً اس کا راز یہ ہے کہ دنیا سے بے نیازی، قناعت اور زہد انسان کے اندر باطنی قوت اور عقیدہ و کردار کی اہمیت پیدا کر دیتا ہے، مادی دولت میں ڈوبے ہوئے انسانوں، معدہ کے گرفتار اور شہوت کے شکار افراد کی قدر و قیمت ان کی نگاہوں میں گر جاتی ہے، اسی وجہ سے ہم دیکھتے ہیں کہ نابغہ روزگار اور عبقری اشخاص خواہ کسی قوم میں ہوں، قناعت اور نقشبند کی زندگی گزارتے تھے، ہوا و ہوس کو پامال کر رکھا تھا، اور اپنے زمانہ کے بادشاہوں، امراء و اعیاناً سے بہت دور تھے، کیونکہ زہد انسان کی پوشیدہ طاقتوں کو ابھارتا ہے، صلاحیتوں کو چلا بخشتا ہے، اور روح کو گرماتا ہے، اس کے مقابلہ میں عیش و آرام

احساس کی شدت و نزاکت کو گنہگار دیتا ہے، رُوح کو سُلا دیتا ہے اور دل کو مُردہ کر دیتا ہے، یہاں نفسیات اور علمِ اخلاق کے اعتبار سے اور تو جہات بھی ممکن ہیں، لیکن میں طوالت کی وجہ سے ان کا ذکر نہیں کر رہا ہوں، صرف اسی تاریخی حقیقت کے تذکرہ پر اکتفا کر رہا ہوں، اور اسی پر زور دینا چاہتا ہوں کہ نشاۃ ثانیہ اور تجدید کا منصب زہد اور معمولی خواہشات اور حُفیراتوں سے بلندی کا طالب ہے، ہواؤں کے سُخ پر چلنے کو گوارا نہیں کرتا، عیش و عشرت کی زندگی اور دولت و ثروت میں کھیلنے کے بالکل متافی ہے، یہ رسول اللہ صلی اللہ علیہ وسلم کی خلافت کا منصب ہے، اور رسول اللہ صلی اللہ علیہ وسلم سے کہا گیا تھا:-

وَلَا تَمْدَنَّ عَيْنَيْكَ إِلَىٰ مَا  
مَتَعَنَاهُ أَزْوَاجًا مِنْهُمْ  
زَهْرَةَ الْحَيَاةِ الدُّنْيَا لِقَبْتَهُمْ  
فِيهِ طَوْرٌ رُفِيقٌ خَيْرٌ  
وَالْبَقِيَّةُ ۝

اور ہرگز آنکھ اٹھا کر بھی نہ دیکھے  
ان چیزوں کی طرف جن سے ہم نے  
ان کے گروہوں کو متمتع کر رکھا ہے  
ان کی آزمائش کے لئے، کہ وہ محض  
دنوی زندگی کی رونق ہے، اور

آپ کے پروردگار کا عطیہ کہیں بہتر  
(طہ - ۱۳۱)

اور دیر پا ہے۔

اور آپ کو حکم دیا گیا تھا کہ اپنی ازواجِ مطہرات سے کہیں:-

يَا أَيُّهَا النَّبِيُّ قُلْ لِأَزْوَاجِكَ  
لَيْسَ بِيَأْتِيَنَّكُمْ

ان کُنتُمْ تَرُدُّونَ الْحَيٰوةَ الدُّنْيَا  
وَ زَيِّنْتُمْهَا فَاَقْعَالِيْنَ اَسْمِعْكُمْ  
اگر تم دنیوی زندگی اور اس کی  
بہار کو مقصود رکھتی ہو تو آؤ میں تجھیں  
کچھ متاعِ دنیوی دے دلا کر خوبی  
کے ساتھ رخصت کر دوں۔  
(الاحزاب - ۲۸)

جن اشخاص کو اللہ تعالیٰ اس عظیم کام کے لئے منتخب کرتا ہے، یا جو لوگ  
اپنے آپ کو اس کے لئے پیش کرتے ہیں، اور اس اہم منصب کی تمنا کرتے ہیں، ان کے  
بالے میں اللہ کا دستور ہی ہے، اور اللہ کا دستور بدلا نہیں کر لیا۔

## جُرأت و شجاعت اور قربانی کا جذبہ و شوق

اسلامی بیداری کے لئے پانچواں لازمی عنصر یہ ہے کہ دعوت کے ساتھ  
جُرأت و شجاعت کی روح اور صبر و استقلال اور قربانی کا جذبہ و شوق بھی  
وابستہ ہو، اگر حالات کا تقاضا ہو تو خطرات میں کود پڑنے کی ہمت اور طاقت  
بھی رہنی چاہئے، کیونکہ انسانوں کی فطرت ہے کہ وہ قوی ایمان بے مثال جُرأت  
و شجاعت اور خطرات میں بے خطر کود پڑنے کے جذبہ کی بہت قدر کرتے ہیں،  
وہ ایسی چیزوں کو بڑی عزت و عظمت کی نگاہ سے دیکھتے ہیں جو خود ان کے  
اندرون میں ہوں، اور اسلام کی نایاب حیرت انگیز شجاعت اور خطرات کو گلے

۱۔ رجال الفكر والدعوة، جلد اول ۱۰۵


لگانے کے واقعات سے بھری پڑی ہے۔

اس جذبہ اور روح کے فقدان سے جو خلا پیدا ہوتا ہے وہ صحیح دعوتوں اور اسلامی تحریکوں کے لئے بڑا خطرناک ہے، اسی وجہ سے بہت سی غلط اور فاسد تحریکیں پیدا ہوتی اور پروان چڑھتی ہیں، جن کا عقیدہ کبھی غلط ہوتا ہے اور طریق کار بھی، وہ سبسی، تباہ کن اور فساد پھیلانے والی ہوتی ہیں، اس کے باوجود دل و دماغ پر ان کا جادو چل جاتا ہے، اسے کسی داعی کا وعظ یا کسی انشاء پر داز کی تحریر توڑ نہیں سکتی، منطقی دلائل اور علمی بحثیں ان کا مقابلہ نہیں کر سکتیں، عالم اسلام میں ظاہر ہونے والی فوجی انقلابی تحریکیں اس کی واضح مثال ہیں جو بگڑے ہوئے حالات کی اصلاح یا اسلام کے نام پر سامنے آتی رہیں اور اسلام پسندوں کی کمزوریوں کا فائدہ اٹھاتی رہیں۔

حقیقت یہ ہے کہ سیلاب ہی سیلاب کو تھام سکتا ہے، نیز دھارے کو روکنے کے لئے اُس سے زیادہ طاقتور دھارے کی ضرورت ہے، مضبوط باطل کا مقابلہ طاقتور حق ہی کے ذریعہ کیا جاسکتا ہے، صحیح عقائد اور صالح مقاصد کے لئے قربانی کے شوق اور فداکاری کے جذبہ کی کمی، غلط اور فاسد تحریکوں کے جال میں پھنسنے کے لئے راستہ ہموار کر دیتی ہے، بگڑے ہوئے حالات اور ظالم و جابر انتظامیہ سے بیزاری اور نفرت انتہا کو پہنچ چکی ہے، اور جو صاف اور شیریں پانی نہیں پاتا وہ گندے اور خراب پانی سے

اپنی پیاس بجھالیتا ہے، اور پتھر کہا ہے باری تعالیٰ نے۔

إِلَّا تَفْعَلُوا تَكُنْ فِتْنَةً  
 فِي الْأَرْضِ وَفَسَادٌ كَبِيرٌ  
 اگر تم ایسا نہیں کرو گے تو زمین  
 میں بڑا فتنہ اور فساد برپا  
 ہو جائے گا۔ (الانفال - ۷۳)



# غیر مسلم اکثریت کے ملکوں میں اسلامی بیداری

## اور اس کا لائحہ عمل

یہاں ان ملکوں میں اسلامی بیداری کے بارے میں چند باتیں عرض کرنا چاہتا ہوں، جہاں مسلمان اقلیت میں ہیں اور ان کے چاروں طرف غلط فہمیوں، غلط بیانیوں، جھوٹے الزامات اور بے بنیاد واہموں کے دائرے پھیلے ہوئے ہیں جہاں قومی جمہوری حکومتیں برسرِ اقتدار ہیں وہاں بھی ایک مذہبی اسلامی بیداری کی لہر موجود ہے اور اسلامی ممالک میں پیدا ہونے والی بیداری کی لہر کو کچھ طاقتور نہیں ہے۔

## اسلام کی مثالی سیرت و کردار کی نمائندگی

ان غیر اسلامی ملکوں میں تمام مسلمانوں کے لئے عام طور پر اور اسلامی دعوت کا کام کرنے والوں کے لئے خاص طور پر یہ ضروری ہے کہ اسلام کی مثالی سیرت و کردار کا ممکن حد تک واضح اور مکمل نمونہ پیش کریں، یہ اس دین کے لئے احترام کا جذبہ پیدا کرنے کا سب سے قوی اور مؤثر ذریعہ ہے، یہی بات برادرانِ وطن کے اسلام کے مصادر (SOURCES) اور اسلامی تعلیمات کے مطالعہ کی دعوت



دے سکتی ہے جن تعلیمات نے مسلمانوں کو بہترین سیرت و اخلاق اور امتیازی رنگ عطا کیا ہے اور پرکشش سانچے میں ڈھالا ہے یہی بات ان کو قرآن مجید، سیرت نبوی اور شریعت اسلامی سے مانوس ہونے اور ان کا مطالعہ کرتے پر آمادہ کر سکتی ہے۔ افسوس کی بات یہ ہے کہ ایک زمانہ سے مسلمان اسلامی سیرت و کردار سے ہٹ چکے ہیں، وہ غیر مسلم اکثریت کے عادات و اطوار، رسوم و روایات اور مقامی قدیم تہذیب و تمدن سے متاثر ہو چکے ہیں یا جدید مغربی مادی تہذیب کے زیر اثر آچکے ہیں۔

پھر یہ بات بھی واضح ہے کہ غیر مسلموں کے لئے یہ ممکن یا آسان نہیں کہ مسلمانوں کے اعمال و اخلاق کا مطالعہ مسجدوں اور مدرسوں میں جا کر کریں، وہ مسلمانوں کو دیکھیں گے بازاروں میں دفاتر میں محکموں میں و عمومی اجتماعات اور تقریبات کے موقع پر، اور یہیں سے وہ اچھا یا بُرا اور غلط یا صحیح تاثر قائم کریں گے

## پرامن بقائے باہم کی فضا بنانے کی کوشش

غیر مسلم اکثریت کے ملکوں میں مسلمانوں کے کرنے کا دوسرا ضروری کام یہ ہے کہ امکان بھر اور اپنی استطاعت کی حد تک اس بات کی پوری کوشش کریں کہ

CO-EXISTENCE

ملک میں امن و سکون کی فضا قائم رہے اور پرامن بقائے باہم کا اصول کارفرما ہو، تاکہ باہمی احترام و اعتماد کی فضا میں ایجابی اور تعمیری کاموں کا

موقع فراہم رہے، کیونکہ اس کے بغیر دینی ادارے، اسلامی سرگرمیوں کے مراکز یہاں تک کہ مسجدیں اور مدرسے سب خطروں کی زد پر ہیں کسی وقت بھی نفرت اور فرقہ وارانہ جنون کا سیلاب ان تمام اداروں اور مقامات کو برباد کر سکتا ہے۔ اسی طرح امن و سکون اور باہمی احترام ہی کی فضا میں مسلمانوں کے لئے یہ ممکن ہو گا کہ وہ اپنے اسلامی تشخص و امتیاز کو محفوظ رکھیں، اسلامی شریعت و احکام کے مطابق زندگی گذاریں، اپنے عائلی قانون اور خاندانی نظام کو باقی رکھیں، اپنی نئی نسل کو اسلامی عقائد و تعلیمات پر قائم رکھیں، اپنی اولاد کو اسلام کی تعلیم دلائیں اور اس بات کا اطمینان حاصل کر لیں جس کا اطمینان سیدنا یعقوب علیہ السلام نے حاصل کیا تھا، جب انھوں نے اپنے بیٹوں اور پوتوں کو اسوں سے سوال کیا تھا کہ میرے بعد تم کس کی عبادت کرو گے؟

”مَا تَعْبُدُونَ مِن بَعْدِي“ تو ان لوگوں نے ایک زبان ہو کر جواب دیا تھا:

تَعْبُدُوا إِلَهَكُمْ وَاللَّهُ آبَائِكُمْ  
 إِبْرَاهِيمَ وَإِسْمَاعِيلَ وَإِسْحَاقَ  
 إِلَهُاتٍ وَاحِدًا ۚ وَنَحْنُ لَهُ  
 مُسْلِمُونَ ۝

ہم عبادت کریں گے آپ کے  
 اور آپ کے باپ دادوں ابراہیم  
 اور اسمعیل اور اسحاق کے  
 معبود کی، اسی معبود واحد کی،  
 اور ہم تو اسی کے حکم بردار  
 (سورۃ البقرۃ - ۱۳۳)

ہیں۔

## سماجی بگاڑ کی اصلاح اور اخلاقی قیادت

اسی طرح مسلمانوں کے لئے ضروری ہے کہ ملک کی اخلاقی قیادت کی ذمہ داری قبول کریں، ملک میں پھیلے ہوئے بگاڑ کو درست کرنے کے لئے سامنے آئیں، پاکیزہ شریفانہ زندگی اور انسانیت کے احترام کی دعوت دیں، ملک جس اخلاقی گراؤ میں مبتلا ہے، اور اجتماعی خودکشی کی راہ پر تیزی سے بڑھ رہا ہے، اس کو روکنے اور سماج کو مکمل تباہی سے بچانے کی کوشش کریں، کیسی طرح جائز نہیں کہ ایسا جہاز غرق ہو جائے جس پر مسلمانوں کی ایک بڑی تعداد سوا ہو، اور اس وجہ سے غرق ہو کہ یہاں دولت کی اور شہوت نفسانی کی پوجا ہو رہی ہے، یہاں حرص، لالچ اور مفاد پرستی انتہا کو پہنچی ہوئی ہے، یہاں رشوت خیزانت اور ملک سے غداری عام ہے، مسلمانوں کی ایک بڑی تعداد، ان کے علماء و مشائخ اور ان کے مدرّس و معاہد کی موجودگی میں کسی ملک اور سماج میں یہ بیماریاں پھیل جائیں، بڑی فکر کی بات ہے، کیوں کہ مسلمانوں کے پاس دین کی تعلیمات، رسول کی سنت اور صحابہ کرام کے اُسوہ کی صورت میں اخلاقی تحفظ کا سامان موجود ہے، جو اخلاقی بے راہ روی اور ذمہ داریوں سے بچا سکتا ہے، اور ملک اور سماج کو مکمل تباہی سے محفوظ رکھنے کی صلاحیت رکھتا ہے۔

اسی صورت میں مسلمان اپنے صحیح مقام و منصب کی نشاندہی کر سکیں گے اور اسی صورت میں اہل وطن مسلمانوں کی عزت و احترام کریں گے ان کا پاس و لحاظ رکھیں گے، ان کو آنکھوں میں بٹھانے اور دل میں جگہ دینے پر مجبور ہوں گے اور ممکن ہے اللہ انہیں اس ملک کی قیادت کا ایک موقع بھی عنایت فرمائے اخلاقی قیادت کا میدان واحد میدان ہے، جو اب تک خالی پڑا ہوا اور مسلمانوں کے لئے اس کا موقع ہے کہ وہ اس میدان میں اپنی صلاحیت اہلیت اور امتیاز ثابت کر دکھائیں اور اسی راہ سے قیادت کا منصب حاصل کر لیں۔

## جمہوری حقوق کا صحیح استعمال و قانون سازی کے لئے وقتاً پر گہری نظر

جمہوری ملکوں میں بسنے والے مسلمانوں کے لئے یہ بھی ضروری ہے کہ اپنے شہری اور جمہوری حقوق کو فخر و اعتماد اور جرأت و ذہانت کے ساتھ استعمال کریں، کیونکہ وہ بھی ملک کے وفادار اور دیانتدار فرزند ہیں، ان کو بھی وہی حقوق حاصل ہیں جو غالب اکثریت کو حاصل ہیں، اس طرح ان کو اس بات کے مواقع حاصل رہیں گے کہ اپنے حقوق کی اور اپنے مقام و منصب کی حفاظت کریں اپنے دین و مذہب کے مطابق زندگی گذاریں، اپنی شریعت اور دینی تعلیم کو غیروں کی مداخلت سے محفوظ رکھیں، اس کے لئے ضروری ہے کہ مجالس قانون ساز

میں نئے والے قوانین کا ذہانت اور بیدار مغزی کے ساتھ مسلسل مطالعہ کرتے رہیں، اور ان مجالس کے نمائندوں کے انتخاب میں بھی اپنا پورا وزن استعمال کریں، ایسا نہ ہو کہ عقلیت میں کسی مصیبت یا مشکل میں پھنس جائیں اور اپنے مذہب و عقیدہ کے خلاف قوانین پر عمل کرنے اور حالات سے صلح کرنے پر مجبور ہو جائیں، ان کو اہل مصر کے لئے فاتح مصر سیدنا عمر و بن العاص کی وصیت ہمیشہ پیش نظر رکھنی چاہئے :-

أنتم فی رباط دائم تم مستقل محاذ پر ہو، کیونکہ مخالفین  
لتشوّف القلوب الیکم۔ کے دل تمہاری ہی طرف لگے  
ہوئے ہیں۔

نئی نسل کی تعلیم و تربیت اور ان کے ایمان و عقیدہ کی حفاظت  
مسلمانوں کو چاہئے کہ نئی نسل کی مضبوط و مستحکم اسلامی تعلیم کا انتظام کریں  
اور توحید کا عقیدہ جو ان کا شعار و امتیاز اور ان کے اور برادران وطن کے  
درمیان خطا فاصل ہے، اس عقیدہ کو نئی نسل کے دل و دماغ میں پیوست  
کر دینے کی ذمہ داری سنبھالیں، اور دقت نظر اور دینی غیرت و حمیت کے ساتھ  
سرکاری نظام تعلیم و تربیت، مدرسوں میں مقرر نصاب تعلیم، ثقافتی پروگراموں

اور وسائلِ ابلاغ کا جائزہ لیتے رہیں، کیونکہ یہ چیزیں بچوں اور نوجوانوں کے عقیدہٴ توحید پر اثر ڈالتی ہیں، اور بچے ہی نہیں، تعلیم یافتہ مردوں، عورتوں،

کے عقیدہ کو بھی کمزور کرتی ہیں، بلکہ بسا اوقات اس کے خلاف دعوتِ دینی ہیں، یہ سارا کام وطنی اور قومی ثقافت کے نام پر کیا جاتا ہے، حالانکہ یہ قدیم

ہندوستانی دیومالا MYTHOLOGY ہے، جسے پھر سے زندہ کیا جا رہا ہے۔ مسلمانوں کو ان وسائل و ذرائع اور اداروں کا مقابلہ کرنا چاہئے

انہیں دستور میں دیئے گئے حقوق سے فائدہ اٹھانا چاہئے جو فکر و خیال کی آزادی، دین و عقیدہ میں عدم مداخلت اور شہری حقوق میں مساوات

کی ضمانت فراہم کرتا ہے، ملک کے ہر فرد کو مساوی عزت و مقام دیتا ہے اور ہر ایک کو اپنے عقیدہ اور خواہش کے مطابق نئی نسل کی تربیت کا حق

دیتا ہے، ضرورت اس بات کی ہے کہ موجودہ وسائلِ ابلاغ اور نظامِ تعلیم و تربیت سے جوانوں، بوڑھوں، مردوں، عورتوں کے ذہنوں پر پڑنے

والے اثرات کا مقابلہ کیا جائے، ان کے ذہنوں کے لئے اچھی غذا، مناسب دوا، طاقتور و پیکششِ اسلامی ادب فراہم کیا جائے، اور


دلوں میں موجود دینی غیرت و اسلامی حیثیت کو بیدار کیا جائے۔ رسول اللہ صلی اللہ علیہ وسلم کی وصیت ”الذین التَّصِيحَةُ“ (دین

نصیحت اور خیر خواہی ہے) پر عمل کرتے ہوئے میں نے اپنے خیالات کا اظہار

کیا ہے، اور کچھ مشورے دیئے ہیں، اللہ تعالیٰ ہم سب کو حالات کے سمجھنے  
 خطرات کا صحیح اندازہ لگانے اور نیک عمل کی توفیق دے۔

وما توفیقی إلا باللہ، علیہ توکلت وإلیہ

أُنیب۔



دعوتی کام کرنے والوں کے لئے مصنف کی حسب ذیل کتابوں کا مطالعہ مفید ہوگا

- ۱۔ نبی رحمت
- ۲۔ منصب نبوت اور اس کے عالی مقام حاملین
- ۳۔ ارکان اربعہ (نماز، زکوٰۃ، روزہ، حج)
- ۴۔ دستور حیات
- ۵۔ دعوت و تبلیغ کا معجزانہ اسلوب
- ۶۔ تاریخ دعوت و عزیمت (۱-۲-۳-۴-۵)
- ۷۔ جب ایمان کی بہار آئی
- ۸۔ معرکہ ایمان و مادیت
- ۹۔ مسلم ممالک میں اسلامیت اور مغربیت کی کشمکش
- ۱۰۔ انسانی دنیا پر مسلمانوں کے عروج و زوال کا اثر